

REGIONAL NEWS UNIT
ALL INDIA RADIO, GUWAHATI
0000000000

Date : 17-05-2025

Time : 1845 Hrs.

Assamese Evening Bulletin

- ১। ৰাজ্যৰ বাবে পুনৰ ৩ লাখ ৭৬ হাজাৰ প্ৰধানমন্ত্ৰী আবাস যোজনা গ্ৰামীণৰ অধীনত বাসগৃহৰ অনুমোদন জনোৱা হৈছে বুলি কেন্দ্ৰীয় মন্ত্ৰী শিৱৰাজ সিং চৌহানৰ গুৱাহাটীত প্ৰকাশ।
- ২। প্ৰধানমন্ত্ৰী আবাস যোজনা, গ্ৰামীণৰ অধীনত ৰাজ্যত ৫৫ হাজাৰ হিতাধিকাৰীৰ গৃহ প্ৰৱেশৰ শুভাৰম্ভ।
- ৩। অসম আৰক্ষীৰ বিশেষ কাৰ্য বাহিনীৰ অভিযানত ভুৱা ছিম কাৰ্ডৰ বৃহৎ চক্ৰ উৎখাত।
- ৪। তামুলপুৰৰ বগাজুলি দলাপাৰাত সংঘটিত মৰ্টাৰ বিস্ফোৰণত এজন কিশোৰ নিহতৰ লগতে দুজন আহত।
আৰু
- ৫। এসপ্তাহৰ বিৰতিৰ পাছত আই পি এল ক্ৰিকেট প্ৰতিযোগিতাৰ খেলসমূহ পুনৰ আৰম্ভ। আজি ৰয়েল ছেলেঞ্জাৰ্ছ বেংগালুৰু, কলকাতা নাইট ৰাইডাৰ্ছৰ মুখামুখি।

০০০০০০

কেন্দ্ৰীয় চৰকাৰে অসমৰ বাবে পুনৰ প্ৰধানমন্ত্ৰী আবাস যোজনা গ্ৰামীণৰ অধীনত ৩ লাখ ৭৬ হাজাৰ বাসগৃহৰ অনুমোদন জনাইছে বুলি কেন্দ্ৰীয় কৃষি আৰু কৃষক কল্যাণ মন্ত্ৰী শিৱৰাজ সিং চৌহানে প্ৰকাশ কৰিছে। গুৱাহাটীৰ শ্ৰীমন্ত শংকৰদেৱ কলাক্ষেত্ৰত আজি প্ৰধানমন্ত্ৰী আবাস যোজনা, গ্ৰামীণৰ অধীনত ৫৫ হাজাৰ হিতাধিকাৰীৰ গৃহ প্ৰৱেশ অনুষ্ঠানত মুখ্য অতিথি হিচাপে অংশ লৈ কেন্দ্ৰীয় মন্ত্ৰীগৰাকীয়ে এই কথা জানিবলৈ দিয়ে। অসমৰ কৃষিভূমি পৰীক্ষাৰ বাবে কেন্দ্ৰীয় চৰকাৰে কৃষি বিজ্ঞানীৰ ৫৬ টা দল গঠন কৰিব বুলি তেওঁ প্ৰকাশ কৰে। শ্ৰী চৌহানে কয়, যে ৰাজ্য চৰকাৰৰ বিষয়াসকলৰ সৈতে বিজ্ঞানীসকলে আলোচনা কৰিব আৰু কি মাটিত কি খেতি কৰিলে ভাল হ'ব সেই সন্দৰ্ভত কৃষকক অৱগত কৰিব। সন্মতবাদৰ বিৰুদ্ধে যুঁজ অব্যাহত থাকিব বুলিও তেওঁ লগতে মন্তব্য কৰে। এই অনুষ্ঠানতে মন্ত্ৰীগৰাকীয়ে লখিমী মিস্ত্ৰী আঁচনিৰ লগতে ২১ টা জ্ঞান কেন্দ্ৰ শুভাৰম্ভ কৰে। এই অনুষ্ঠানতে অসম ৰাজ্যিক গ্ৰামীণ জীৱিকা অভিযান আৰু কৃষি বিভাগৰ কেইবাটাও কাৰ্যসূচী অনুষ্ঠিত হয়। অনুষ্ঠানত মুখ্যমন্ত্ৰী ড° হিমন্ত বিশ্ব শৰ্মাই বিশিষ্ট অতিথি হিচাপে অংশগ্ৰহণ কৰি ৰাজ্য চৰকাৰে ৰূপায়ণ কৰা আঁচনিসমূহৰ বিষয়ে উল্লেখ কৰে। মুখ্যমন্ত্ৰীগৰাকীয়ে কয়, যে অহা অক্টোবৰৰ পৰা বহু বহু কেইখনমান জিলাৰ হিতাধিকাৰীৰ মাজত ৰাজ সাহায্যযুক্ত মচুৰ দাইল, চেনী আৰু নিমখ বিতৰণ কৰা হ'ব। সেই অনুসৰি হিতাধিকাৰীসকলে প্ৰতিকেজি মচুৰ দাইল ৬৯ টকা, চেনি ৩৮ টকা আৰু নিমখ ১০ টকা দৰত লাভ কৰিব।

বাইট - চি এম

অনুষ্ঠানত কৃষি মন্ত্ৰী অতুল বৰা আৰু পঞ্চায়ত আৰু গ্ৰামোন্নয়ন মন্ত্ৰী ৰঞ্জিত কুমাৰ দাস উপস্থিত থাকে।

০০০০০০০

অসম আৰক্ষীৰ বিশেষ কাৰ্য বাহিনীয়ে ধুবুৰীৰ বিলাসীপাৰাৰ লগতে ৰাজস্থান আৰু তেলেংগানাত পৃথকে অভিযান চলাই ভুৱা ছিম কাৰ্ডৰ এটা বৃহৎ চক্ৰ উৎখাত কৰিছে। অভিযানকাৰী দলে ৰাজস্থান, তেলেংগানা আৰু ধুবুৰীৰ পৰা ৭ জন লোকক গ্ৰেপ্তাৰ কৰাৰ লগতে আন ১৪ জনক আটক কৰে। গুৱাহাটীৰ উলুবাৰীত থকা অসম

আৰক্ষীৰ মুখ্য কাৰ্যালয়ত আজি অনুষ্ঠিত সংবাদমেলত অসম আৰক্ষীৰ সঞ্চালকপ্ৰধান হৰমিত সিঙে কয়, যে ভুৱা নামত ছিমকাৰ্ড উলিওৱা চক্ৰটোৱে চাইবাৰ অপৰাধ সংঘটিত কৰি আহিছে। হোৱাট্‌ছএপ খুলিবলৈ প্ৰয়োজন হোৱা অ’টিপি চক্ৰটোৱে পাকিস্তানলৈ প্ৰেৰণ কৰা তথ্য পোৱা গৈছে বুলি আৰক্ষী সঞ্চালকপ্ৰধানগৰাকীয়ে প্ৰকাশ কৰে। তেওঁ কয়, যে ৰাজস্থানৰ পৰা ছাদিক, আবিফ খান আৰু ছাজিদ নামৰ তিনিজন যুৱকক গ্ৰেপ্তাৰ কৰা হয়। আনহাতে, গুৱাহাটীৰ বৰঝাৰ বিমান বন্দৰৰ পৰা ৰাজস্থানৰ অকিক নামৰ লোকজনৰ লগতে নতুন দিল্লী বিমান বন্দৰৰ পৰা ৰাজস্থানৰ আৰছাদ খানক গ্ৰেপ্তাৰ কৰা হয়। অভিযানকাৰী দলে তেলেংগানৰ পৰা মফিজুল ইছলাম আৰু ধুবুৰীৰ বিলাসীপাৰাৰ পৰা জাকাৰিয়া আহমেদক গ্ৰেপ্তাৰ কৰে। সেনা বাহিনীৰ গজৰাজ মিলিটেৰী চোৰাংচোৰা সূত্ৰৰ পৰা লাভ কৰা খবৰৰ ভিত্তিত যোৱানিশা এছ টি এফৰ দলে এই অভিযান চলাইছিল। অভিযানৰ সময়ত ৯৪৮ খন ছিম কাৰ্ড আৰু আন কাৰিকৰী সা-সৰঞ্জাম উদ্ধাৰ কৰা হয়। OPERATION GHOST SIM শীৰ্ষক এই অভিযানত গ্ৰেপ্তাৰ কৰা লোককেইজনৰ বিৰুদ্ধে গোচৰ ৰুজু কৰা হৈছে।

০০০০০০

তামুলপুৰ জিলাৰ ভাৰত-ভূটান সীমান্তৰ বগাজুলি দলাপাৰাত আজি সংঘটিত মৰ্টাৰ বিস্ফোৰণত এজন কিশোৰ নিহত হোৱাৰ লগতে এজন কিশোৰ আৰু এগৰাকী মহিলা আহত হৈছে। জানিব পৰা মতে আজি পুৱাৰ ভাগত মাছ মাৰিবলৈ গৈ মহিলাগৰাকীয়ে এটা ডোঙৰ পৰা মৰ্টাৰটো উদ্ধাৰ কৰি ঘৰলৈ আনে। কিছুসময়ৰ পাছত মৰ্টাৰটোৰ সৈতে খেলি থকা সময়ত বিস্ফোৰিত হৈ ইমা বড়ো নামৰ কিশোৰজন নিহত হয়। বিস্ফোৰণৰ ঘটনাত মহিত বসুমতাৰী নামৰ ১০ বছৰীয়া কিশোৰ আৰু নিজৰা ৰামচিয়াৰী নামৰ মহিলাগৰাকী আহত হয়। আহত দুয়োকে উন্নত চিকিৎসাৰ বাবে নলবাৰী চিকিৎসা মহাবিদ্যালয় হাস্পতালত ভৰ্তি কৰোৱা হয়। ইপিনে, তামুলপুৰৰ বিধায়ক জলেন দৈমাৰী আৰু জিলা আৰক্ষী অধীক্ষক দিগন্ত কুমাৰ চৌধুৰী ঘটনাস্থলীত উপস্থিত হৈ পৰিস্থিতিৰ বুজ লয়। মৰ্টাৰটো দৰংগামেলা সেনা চাউনীৰ পিছফালৰ পৰা পানীৰ সোঁতত উটি অহা বুলি আৰক্ষী অধীক্ষকগৰাকীয়ে সন্দেহ প্ৰকাশ কৰিছে।

০০০০০০

মুখ্যমন্ত্ৰী ড° হিমন্ত বিশ্ব শৰ্মাই আজি কামৰূপ জিলাৰ আমিনগাঁৱত নিৰ্মীয়মান আন্তঃৰাষ্ট্ৰীয় ক্ৰিকেট ষ্টেডিয়ামৰ নিৰ্মাণ কাৰ্য পৰিদৰ্শন কৰি ইয়াৰ অগ্ৰগতিৰ বুজ লয়। ৩৮০ কোটি টকা ব্যয়সাপেক্ষে নিৰ্মাণ কৰি থকা এই ষ্টেডিয়ামখনলৈ যোৱাৰ বাবে আই আই টিৰ দিশেৰে নতুন পথ নিৰ্মাণ আৰু পাৰ্কিঙৰ কাৰণে পৰ্যাপ্ত ব্যৱস্থা কৰিবলৈ মুখ্যমন্ত্ৰীয়ে জিলা আয়ুক্ত দেৱ কুমাৰ মিশ্ৰক নিৰ্দেশ দিয়ে। এই ষ্টেডিয়ামখন সম্পূৰ্ণ হ’লে প্ৰায় ২০ হাজাৰ দৰ্শকে একেলগে খেল উপভোগ কৰিব পাৰিব বুলি ড° শৰ্মাই প্ৰকাশ কৰে। তেওঁ কয়, যে ষ্টেডিয়ামখনত খেলুৱৈৰ প্ৰশিক্ষণৰো বিশেষ সুবিধা থাকিব। ২০২৬ চনৰ মাৰ্চত ষ্টেডিয়ামখন মুকলি কৰিব পৰা যাব বুলি মুখ্যমন্ত্ৰী ড° শৰ্মাই আশা প্ৰকাশ কৰে। মুখ্যমন্ত্ৰীগৰাকীয়ে ষ্টেডিয়ামখনত নিৰ্মীয়মান ছুইমিং পুল পৰিদৰ্শন কৰে।

০০০০০০

অসম ৰাজ্যিক বিদ্যালয় শিক্ষা পৰিষদে ২০২৫-২৬ শিক্ষাবৰ্ষৰ বাবে নৱম শ্ৰেণীৰ পঞ্জীয়নৰ সময়সীমা ২৪ মে’লৈ বৃদ্ধি কৰাৰ কথা ঘোষণা কৰিছে। এই সন্দৰ্ভত পৰিষদৰ সচিবে আজি জাৰি কৰা নিৰ্দেশনা অনুসৰি নৱম শ্ৰেণীৰ অনলাইন পঞ্জীয়ন প্ৰক্ৰিয়া কাইলৈৰ পৰা ২৪ মে’লৈ মুকলি থাকিব আৰু বিদ্যালয়সমূহে ২৮ মে’ পৰ্যন্ত

যাৰতীয় মাচুল পৰিশোধ কৰিব পাৰিব। সেই অনুসৰি সকলো বিদ্যালয়ক নিৰ্ধাৰিত সময়সীমাৰ ভিতৰত পঞ্জীয়ন প্ৰক্ৰিয়া সম্পূৰ্ণ কৰিবলৈ নিৰ্দেশ দিয়া হৈছে।

০০০০০০০

অপাৰেচন সিন্দূৰ আৰু ইয়াৰ পৰৱৰ্তী দিনকেইটাত ভাৰতীয় সেনাবাহিনীয়ে লাভ কৰা সফলতাৰ পটভূমিত দেশৰ হকে অপৰিসীম সাহসেৰে যুঁজ দিয়া ৰাজ্যখনৰ প্ৰাক্তন সৈনিক, তেওঁলোকৰ পৰিয়াল আৰু সমাজৰ নেতৃস্থানীয় লোকৰ মতামত প্ৰচাৰৰ শৃংখলাত আজি আমি লগ পাওঁ আহক ১৯৯৯ চনৰ কাৰ্গিল যুদ্ধৰ আন এগৰাকী নায়ক অৱসৰপ্ৰাপ্ত চুবোদাৰ মেজৰ অনিল কুমাৰ সিন্হাক। আমাৰ শ্ৰীভূমিৰ সংবাদদাতাৰ আগত চুবোদাৰ মেজৰগৰাকীয়ে এনেদৰে কয়-

(বাইট)

আকাশবাণী গুৱাহাটী কেন্দ্ৰৰ বাতৰি বিভাগে আজি নিশা ৮ বাজি ২ মিনিটৰ দৃষ্টিপাত অনুষ্ঠানত অৱসৰপ্ৰাপ্ত ব্ৰিগেডিয়াৰ পলাশ চৌধুৰী আৰু অৱসৰপ্ৰাপ্ত কৰ্নেল দীপক চক্ৰৱৰ্তীৰ সৈতে অপাৰেচন সিন্দূৰ আৰু সেনাবাহিনীৰ পৰাক্ৰমৰ বিষয়ে এটা বাৰ্তালাপ প্ৰচাৰ কৰিব। কাইলৈ সন্ধিয়া ৭ বাজি ৪৫ মিনিটৰ সংবাদ চলন্তিকাত অৱসৰপ্ৰাপ্ত ব্ৰিগেডিয়াৰ বলেন গোস্বামীৰ সৈতে কথোপকথন প্ৰচাৰ কৰা হ'ব। এই দুয়োটা অনুষ্ঠানৰে পৰিকল্পনা, উপস্থাপন আৰু প্ৰযোজনা ৰাজীৱ লোচন বৰঠাকুৰৰ।

০০০০০০০

অপাৰেচন সিন্দূৰৰ জৰিয়তে স্পষ্ট হৈ উঠা পাকিস্তান সমৰ্থিত সন্ত্ৰাসবাদৰ বিৰুদ্ধে ভাৰতৰ স্থিতি উপস্থাপনৰ বাবে বিভিন্ন দেশলৈ চৰকাৰে বহুদলীয় প্ৰতিনিধি দল প্ৰেৰণ কৰিব। এই বহুদলীয় প্ৰতিনিধি দলটোক সাতগৰাকী সাংসদে নেতৃত্ব দিব। তেওঁলোক হৈছে কংগ্ৰেছৰ শশী থাকৰ, বিজেপিৰ ৰবিশংকৰ প্ৰসাদ, জে ডি ইউৰ সঞ্জয় কুমাৰ ঝা, বিজেপিৰ বৈজয়ন্ত পাণ্ডা, ডি এম কেৰ কানিমোঝি কৰুণানিধি, এন চি পিৰ সুপ্ৰিয়া সুলে আৰু শিৱসেনাৰ শ্ৰীকান্ত একনাথ ছিন্দে। দল ৭ টাত বিভিন্ন ৰাজনৈতিক দলৰ সাংসদ, আগশাৰীৰ ৰাজনৈতিক ব্যক্তি আৰু কূটনীতিককো অন্তৰ্ভুক্ত কৰা হৈছে।

তেওঁলোকে কেইবাখনো দেশৰ লগতে ৰাষ্ট্ৰসংঘৰ নিৰাপত্তা পৰিষদৰ সদস্য-ৰাষ্ট্ৰসমূহ ভ্ৰমণ কৰিব। এই ভ্ৰমণত সাংসদসকলে ভাৰতৰ ৰাষ্ট্ৰীয় একতা আৰু সকলোধৰণৰ সন্ত্ৰাসবাদ মৰিচ কৰাৰ ক্ষেত্ৰত ভাৰতৰ স্থিতিৰ বিষয়ে সংশ্লিষ্ট ৰাষ্ট্ৰসমূহক জনাব। তেওঁলোকে সন্ত্ৰাসবাদৰ বিৰুদ্ধে ভাৰতৰ শূন্য সহনশীলতাক বিশ্বৰ সন্মুখত তুলি ধৰিব।

এই সন্দৰ্ভত সংসদীয় পৰিক্ৰমা মন্ত্ৰী কিৰেণ ৰিজিজুৱে কয় যে এই বহুদলীয় প্ৰতিনিধি দলটোৱে ৰাজনৈতিক পাৰ্থক্যৰ উৰ্ধত গৈ বিশ্বৰ সন্মুখত ৰাষ্ট্ৰীয় একতাৰ শক্তিশালী প্ৰতিফলন ঘটাই সন্ত্ৰাসবাদৰ বিৰুদ্ধে ভাৰতৰ শূন্য সহনশীলতাৰ বাৰ্তা দিব।

০০০০০০০

আজি বিশ্ব উচ্চ ৰক্তচাপ দিৱস। বিশ্বৰ ভিন ভিন প্ৰান্তৰ লগতে ৰাজ্যতো এই দিৱস পালন কৰা হৈছে। পশ্চিম কাৰ্বি আংলং জিলাত এই দিৱসৰ লগত সংগতি ৰাখি বিভিন্ন কাৰ্যসূচী ৰূপায়ণ কৰা হয়। জিলা স্বাস্থ্য বিভাগ তথা অসংক্ৰামক ৰোগ প্ৰতিৰোধ আৰু নিয়ন্ত্ৰণ কাৰ্যসূচীৰ অধীনত জিলাখনৰ খণ্ড প্ৰাথমিক স্বাস্থ্য কেন্দ্ৰৰ লগতে আয়ুষ্সংৰক্ষণ আৰোগ্য মন্দিৰৰ স্বাস্থ্য পৰীক্ষা শিবিৰত এই দিৱস পালন কৰা হয়। উচ্চ ৰক্তচাপৰ কুপ্ৰভাৱৰ বিষয়ে সজাগ

কৰাৰ লগতে প্ৰতিৰোধৰ বাবে ল'বলগীয়া ব্যৱস্থা সন্দৰ্ভত স্বাস্থ্য বিষয়াসকলে জনসাধাৰণক অৱগত কৰে। এই দিৱসৰ অংশ হিচাপে বৈথলাংছ' খণ্ড প্ৰাথমিক স্বাস্থ্য কেন্দ্ৰৰ তৰফৰ পৰা সমদল উলিওৱা হয়।

গোলাঘাট জিলাৰ বোকাখাত নাট্য মন্দিৰত উচ্চ ৰক্তচাপ সন্দৰ্ভত স্বাস্থ্য সজাগতা সভা আৰু বিনামূলীয়া স্বাস্থ্য পৰীক্ষা শিবিৰ অনুষ্ঠিত হয়। বোকাখাত জ্যেষ্ঠ নাগৰিক সন্মিলন আৰু স্বেচ্ছাসেৱী সংগঠন সহায় বাদুলিপাৰৰ উদ্যোগত বোকাখাত মহকুমা সাংবাদিক সংস্থাৰ সহযোগত এই শিবিৰৰ আয়োজন কৰা হয়।

কাছাৰ জিলা প্ৰশাসনে এই দিৱসৰ লগত সংগতি ৰাখি আজিৰ পৰা এমাহজোৰা স্বাস্থ্য অভিযান আৰম্ভ কৰিছে। এই উপলক্ষে আজি শিলচৰ জিলা আয়ুক্তৰ কাৰ্যালয় চৌহদত স্বাস্থ্য পৰীক্ষা শিবিৰ মুকলি কৰা হয়। এই কাৰ্যসূচীৰ অংশ হিচাপে জিলাখনৰ এছ এম দেৱ অসামৰিক চিকিৎসালয়, ৪১ টা সামূহিক স্বাস্থ্য কেন্দ্ৰ আৰু প্ৰাথমিক স্বাস্থ্য কেন্দ্ৰ, ২৭১ টা আয়ুস্মান আৰোগ্য মন্দিৰ আৰু উপকেন্দ্ৰত স্বাস্থ্য শিবিৰ অনুষ্ঠিত হ'ব।

শ্ৰীভূমি জিলাতো এই দিৱসৰ লগত সংগতি ৰাখি এমাহজোৰা কাৰ্যসূচীৰে সজাগতা অভিযান আৰম্ভ কৰা হৈছে। এই সময়ছোৱাত খাদ্যাভাস, নিয়মীয়া ব্যায়াম, ধূঁপাত আৰু মদ্যপান পৰিহাৰ, নিয়মীয়া স্বাস্থ্য পৰীক্ষাৰ বিষয়ে জনসাধাৰণক সজাগ কৰা হ'ব।

ওদাৰগুৰি জিলাতো স্বাস্থ্য বিভাগৰ উদ্যোগত আজি বিশ্ব ৰক্তচাপ দিৱস পালন কৰা হয়। জিলাখনৰ উপ-স্বাস্থ্যকেন্দ্ৰ, চাহ বাগিচা চিকিৎসালয়সমূহত সজাগতা সভা অনুষ্ঠিত কৰা হয়।

উল্লেখযোগ্য যে, উচ্চ ৰক্তচাপৰ ক্ষতিকাৰক দিশ আৰু ইয়াৰ প্ৰতিৰোধ সন্দৰ্ভত সজাগতা সৃষ্টিৰ লক্ষ্যৰে এই দিৱস পালন কৰা হয়। এইবাৰৰ এই দিৱস বিষয়বস্তু হৈছে- উচ্চ ৰক্তচাপৰ সঠিক নিৰূপন, ইয়াৰ নিয়ন্ত্ৰণ আৰু দীৰ্ঘজীৱি হোৱা। বেচৰকাৰী সংস্থা ৱৰ্ল্ড হাইপাৰটেনচন লীগৰ উদ্যোগত ২০০৫ চনৰ পৰা বিশ্ব উচ্চ ৰক্তচাপ দিৱস পালন কৰি অহা হৈছে।

০০০০০০০

সামাজিক মাধ্যমত পাকিস্তান সন্দৰ্ভত মন্তব্য কৰাৰ অভিযোগত বৰপেটা আৰক্ষীয়ে আজি কলগাচিয়াৰ এজন যুৱকক গুৱাহাটীৰ পৰা গ্ৰেপ্তাৰ কৰে। ধৃত যুৱকজনৰ নাম আজাদ ইমৰান হুছেইন। বৰপেটা আৰক্ষীয়ে জনোৱা মতে মহানগৰীৰ হাতীগাঁও আৰক্ষী থানাৰ সহযোগত নটবমাৰ পৰা যুৱজনক গ্ৰেপ্তাৰ কৰা হয়। অভিযোগ মতে যুৱকজনে সামাজিক মাধ্যমত পাকিস্তান জিন্দাবাদ বুলি লিখিছিল। উল্লেখযোগ্য যে পাকিস্তান সন্দৰ্ভত মন্তব্য কৰাৰ অভিযোগত বৰপেটা জিলাৰ পৰা কেইবাজনো লোকক ইতিমধ্যে গ্ৰেপ্তাৰ কৰা হৈছে।

০০০০০০০

জ্ঞানপীঠ বঁটা বিজয়ী মামনি ৰয়ছম গোস্বামীৰ উপন্যাস দঁতাল হাতীৰ উঁইয়ে খোৱা হাওদা আৰু মামৰে ধৰা তৰোৱালৰ বাংলা অনুবাদ গ্ৰন্থ আজি উন্মোচন কৰা হয়। মহানগৰীৰ গান্ধীবস্তুত দক্ষিণ-পূব এছিয়া ৰামায়ণ গৱেষণা কেন্দ্ৰৰ সভাকক্ষত অনুষ্ঠিত এখন সভাত বাংলা কবি, অনুবাদক, অধ্যাপক অশোক কুমাৰ সাধুৱে অনুবাদ কৰা গ্ৰন্থ দুখন সমালোচক তথা বিশ্বভাৰতী বিশ্ববিদ্যালয়ৰ শ্ৰীমন্ত শংকৰদেৱ আসনৰ অধ্যাপক ৰঞ্জিত কুমাৰ দেৱগোস্বামীয়ে উন্মোচন কৰে।

০০০০০০০

বিশিষ্ট সাংবাদিক, মানবাধিকাৰ কৰ্মী পৰাগ কুমাৰ দাসৰ ত্ৰিংশততম মৃত্যু দিৱস আজি ৰাজ্যৰ বিভিন্ন প্ৰান্তত বিস্তৃত কাৰ্যসূচীৰে পালন কৰা হৈছে। মানবাধিকাৰ সংগ্ৰাম সমিতিয়ে আজিৰ দিনটো ছহিদ দিৱস হিচাপে পালন কৰাৰ লগতে পৰাগ স্মৰণ শীৰ্ষক এটি বিশেষ অনুষ্ঠানৰ আয়োজন কৰিছে। গুৱাহাটীৰ ৰাজগড়ত স্থাপন কৰা পৰাগ কুমাৰ দাসৰ প্ৰতিমূৰ্তিত আজি মাল্যপৰ্ণ কৰি বিভিন্নজনে শ্ৰদ্ধাঞ্জলি জ্ঞাপন কৰে। বৃহত্তৰ ডিব্ৰুগড় প্ৰেছক্লাব, গোলাঘাট মিডিয়া ফ'ৰামেও পৰাগ কুমাৰ দাসৰ মৃত্যু বাৰ্ষিকী পালন কৰে।

মৃত্যু বাৰ্ষিকীৰ সৈতে সংগতি ৰাখি পৰাগ কুমাৰ দাস সতীৰ্থ মঞ্চই কাইলৈ বিশিষ্ট চিন্তাবিদ, ইতিহাসবিদ, অধ্যাপক উদয়াদিত্য ভঁৰালীক পৰাগ কুমাৰ দাস সাংবাদিকতা বঁটা প্ৰদান কৰিব।

০০০০০০০

ডিব্ৰুগড় চহৰৰ মাজমজিয়াত থকা চৌকিদিঙি খেলপথাৰত চলি থকা উন্নীতকৰণৰ কাম তথা ক্ৰীড়া আন্তঃগাঁথনি নিৰ্মাণৰ পৰিপ্ৰেক্ষিতত পৰৱৰ্তী তিনি মাহলৈ খেলপথাৰখনত সকলো ধৰণৰ অনুষ্ঠান, মেলা আদিৰ উপৰি যিকোনো ৰাজহুৱা বা ব্যক্তিগত সমাবেশ নিষিদ্ধ কৰা হৈছে। পৰৱৰ্তী নিৰ্দেশ নিদিয়া পৰ্যন্ত এই নিষেধাজ্ঞা বাহাল থাকিব বুলি জিলা প্ৰশাসনে জাৰি কৰা নিৰ্দেশনাত প্ৰকাশ কৰা হৈছে।

০০০০০০০

বৰপেটা জিলা পশুপালন আৰু পশু চিকিৎসা বিভাগৰ অধীনৰ সৰ্থেবাৰীৰ সমীপৰ গহীয়া গাঁৱত আফ্ৰিকান ছোৱাইন ফিভাৰৰ সংক্ৰমণৰ তথ্য পোহৰলৈ আহিছে। বৰপেটা জিলা পশুপালন আৰু পশু চিকিৎসা বিভাগৰ তত্বাৱধানত সংক্ৰমণ প্ৰতিৰোধৰ বাবে আজি কেইবাটাও গাহৰি নিধন কৰা হয়। এই সন্দৰ্ভত বৰপেটাৰ জিলা পশুপালন আৰু পশু চিকিৎসা বিষয়া ডাঃ প্ৰবীন দাসে কয়, যে গহীয়াৰ সনাতন বড়ো নামৰ ব্যক্তিগৰাকীৰ ফাৰ্মখনৰ কেইবাটাও গাহৰি বিগত কেইদিনমানৰ পৰা অস্বাভাৱিকভাৱে মৃত্যু মুখত পৰিছে। ফাৰ্মখনত থকা ৫১টা গাহৰিৰ ভিতৰত ৩৩ টা গাহৰি মৃত্যু মুখত পৰা বুলি জিলা পশুপালন আৰু পশু চিকিৎসা বিষয়া গৰাকীয়ে জানিবলৈ দিয়ে। তেওঁ লগতে কয়, যে জীৱিত ১৮ টা গাহৰি আজি নিধন কৰা হয়। বৰ্তমান এই ফাৰ্মখনৰ পৰা এক কিলোমিটাৰ ব্যাসাৰ্ধৰ ভিতৰত এটাও গাহৰি নাই বুলি ডাঃ দাসে প্ৰকাশ কৰিছে।

০০০০০০০

এসপ্তাহৰ বিৰতিৰ পাছত আই পি এল ক্ৰিকেট প্ৰতিযোগিতাৰ খেলসমূহ আজিৰেপৰা অনুষ্ঠিত হ'ব। চেন্নাইৰ এম চিন্নস্বামী ষ্টেডিয়ামত আজি হ'বলগীয়া এখন খেলত ৰয়েল ছেলেঞ্জাৰ্ছ বেংগালুৰু, কলকাতা নাইট ৱাইডাৰ্ছৰ সন্মুখীন হ'ব। খেলখন সন্ধিয়া চাৰে সাত বজাত আৰম্ভ হ'ব।

ইয়াৰ পূৰ্বে ভাৰত আৰু পাকিস্তানৰ মাজৰ বৰ্ধিত উত্তেজনাৰ পৰিপ্ৰেক্ষিতত যোৱা ৯ মে'ত আই পি এলৰ বাকী থকা খেলসমূহ সাময়িকভাৱে স্থগিত ৰখাৰ সিদ্ধান্ত গ্ৰহণ কৰা হৈছিল। বি চি চি আয়ে তেতিয়াই এটা নতুন নিৰ্দেশনাৰ জৰিয়তে ম'হালি আৰু ধৰমশালাত এই প্ৰতিযোগিতাৰ পৰৱৰ্তী কোনো খেল অনুষ্ঠিত নহয় বুলি প্ৰকাশ কৰিছিল। যোৱা ৮ মে'ত খেল চলি থকা অৱস্থাত স্থগিত হোৱা পঞ্জাৰ কিংছ আৰু ডেলহি কেপিটেলছৰ মাজৰ খেলখন ২৪ মে'ত জয়পুৰত অনুষ্ঠিত হ'ব। আনহাতে ২৫ মে'ত হ'বলগীয়া ফাইনেল খেলখন ৩ জুনত অনুষ্ঠিত হ'ব। ফাইনেল খেলৰ স্থান পৰৱৰ্তী সময়ত ঘোষণা কৰা হ'ব।

০০০০০০০

সমাপ্ত